



www.oljan.fo

Jan Müller

07 - 11 - 2012

Chevron grønt ljós at bora brunn við markið

Meðan bíðað verður eftir tveimum sera spennandi boriúrslitunum á færoyska landgrunninum og økinum vestan fyri Hetland, Brugdan 2 og North Uist hjá ávikavist Statoil og BP, hevur amerikanski oljurisin Chevron fingið grønt ljós frá bretska myndugleikunum at bora ein týðandi brunn á Cambo oljukelduni beint við færoyska markið. Tað var bretski orkumálaráðharrin, John Hayes, sum í morgun kunngjórði, at Chevron kann fara undir at bora Cambo-5 leiti- og avmarkingarbrunnin bert fáar kilometrar frá færoyska markinum. Hóast tað er oljufelagið Hess, sum er fyrstøðufelag, so hevur Chevron fingið litið upp í hendi uppgávuna at standa fyri brunninum, sum kann vera tann boringin, ið verður starstkotið til eina útbygging av hesi stóru oljukelduni. Cambo varð funnin fyri umleið 10 árum síðani og eru gjørðar fleiri avmarkingarbrunnar síðani. Cambo-5 brunnurin verður boraður í teigi 204/5a, 136 kilometrar vestan fyri Hetland á einum dýpi uppá 1.090 metrar. John Hayes sigur - Økini norðan og vestan fyri Hetland eru nýggj øki fyri útbygging av oljukeldum. Framleiðsla á bretska landgrunninum stendur fyri umleið helvtini av orkubrúkinum í Bretlandi. Hon skapar arbeiði til túsundtals fólk og gevur milliardir í inntøkum, so hesin nýggjasti Cambo-brunnurin hevur alstóran týðning. At Chevron hevur fingið grønt ljós frá myndugleikunum merkir, at ongar umhvørvisforðingar nú eru fyri at seta borin í. Søgjan hevur lært okkum, at tað finnast ongar bíligar trygdar- og umhvørvisloysnir í nakrari oljumening. Vit hava altíð roynt at læra av okkara royndum og royndunum hjá øðrum. Eitt úrslit av hesum er, at Bretland hevur eina av teimum bestu og tryggastu oljuskipanum í heimum. Og boriætlanin hjá Chevron og teirra trygdar- og umhvørviskipanir hava verið eftirhugdar og granskaðar í allar endar og kantar og vísa seg at liva upp til hægstu standardir, sigur oljuráðharrin, sum fegnast um, at fleiri oljukeldur standa til at verða bygdar

út vestan fyri Hetland. Cambo keldan verður mett at vera tað oljufundið, ið liggur næst føroyska markinum, onkur hevur entá mett, at hon gongur inn á føroyskt øki. Hon hevur sum so eisini stóran týdning fyri leitingina við Føroyar, bæði tí hon liggur í einum basaltøki, at jarðfrøðin her er meinlík henni á føroyska landgrunninum, og tí ein útbygging so nær markinum kann fáa týdning fyri framtíðar føroysk fund. Tað verður eisini tosað um at byggja út Cambo og binda hana í framtíðar útbyggingina av Rosebank kelduni longur norðari. Umframt Chevron eru eisini OMV og DONG við í Cambo eins og tey eru við í Rosebank kelduni longur norðari og eisini skamt frá markinum, har Chevron eisini er fyrstøðufelag og Statoil somuleiðis er við sum ein av týðandi partnarunum. Vit síggja sostætt, at fleiri av oljufeløgnum, sum eru virkin við Føroyar, eisini eru við í týdningarmiklum fundum í bretskum øki. Kort - Vit síggja, hvussu tætt við markið Cambo keldan er. Longur norðuri er Rosebank keldan. Møguleiki er fyri at báðar hesar keldur verða útbygdar og koma at brúka sama undirstöðukervi, helst ein FPSO.